

ፕሮፌሰር መስፍን ወልደ ማርያምን ሳስታውስ
መስፍን ታደሰ
መስከረም ፳ ቀን ፳፻፳ ዓ.ም



ስለ ፕሮፌሰር መስፍን ወልደ ማርያም ብዙ እንደተጻፈ እና ወደፊትም እንደሚጻፍ ብንምትም እኔ የማውቀውን እና ያየሁትን ለታሪክ ሲባል እዚህ አስፍሬዋለሁ። በመጀመሪያ ነፍሱን ይማር። አንተ ብዬ የምጽፈው እንደዚያ ብዬ ለመጀመሪያ ጊዜ ሳውቀው ስሙን ስለጠራሁ ነው፤ በ፲፱፻፷፩ ዓ.ም (1961) የቀዳማዊ ኃይለ ሥላሴ (ቀ.ኃ.ሥ.) ዩኒቨርሲቲ ተማሪ ሆኜ። እርሱ የጂኦግራፊ አስተማሪዬ ነበር፤ የኢትዮጵያን ጂኦግራፊ፣ ለጀማሪ ተማሪዎችና በጂኦግራፊ ትምህርት ለመግፋት ወይም ለመቀጠል ለሚፈልጉ በመጀመሪያው ዓመት የትምህርት ሂደት የሚሰጥ ነው። ከዚያ ግዜ በኋላ እዚያው ቀ.ኃ.ሥ. ዩኒቨርሲቲ ውስጥ በነበሩ መምህራን ነክ እና ሙያዊ ስብሰባዎች ላይ አብረን ተሳትፈናል። ከኢትዮጵያ ውጭ በተደረጉ ሁለት ስብሰባዎች ላይም አብረን ነበርን፤ አንዱ በፈረንሳይ (ፓሪስ) ሌላው በስዊድን (ኡፕሳላ)። ከማስታውሳቸው ጥቂቶቹን እነሆ፤

፩ኛ፤ ኢትዮጵያ ውስጥ በተደረገ የዩኒቨርሲቲ መምህራን ስብሰባ ወቅት ባደረገው አንድ ክርክር ላይ የሥርዓት ለውጥ አራማጅ ወይም ፈላጊ ቢሆንም የተማሪው ማህበር አዙዋ (አዙአ) ያራምድ የነበረውን እና በሕቡእ ሃሳባቸውን ያስተጋቡ የነበሩ ተማሪዎችን መንገድ መቃወሙ አንዱ ነበር። ግራ ዘመም ከሚባሉ መምህራን ጋር በተቃርኖ ነበር የቆመውና የሚከራከረው። ለእኔ ያ ክርክር አስተማሪ ነበር። ለምን ተቃወመ ለሚለው መልስ ያገኘሁት ኋላ ላይ ነው፤ ፊት ለፊት የሆነን እንጂ “የጓዳና የጫካ ፖለቲካ” ብሎ የሚጠራውን አይስማማውም፤ አይደግፈውም ነበር።

፪ኛ፤ ከአንድ ሌላ ስብሰባ በኋላ በነበረ የምሳ ግብዣ ላይ እነዚህን ቃላቶች ከእርሱ አንደበት ሰማሁ “ማን ሊማር፤ ማን ሊያስተምር” የሚል። ጠያቂው ማን እንደነበር አላወቅሁም። መልሱን እና ጥያቄውን ለማገናዘብ ቻልኩ። ፕሮፌሰር መስፍን ለዶክተሬት ጥናት ወደ ውጭ ሃገር ለምን እንደማይሄድ ነበር ጥያቄው። ለምን እነዚያን ቃላቶች መልስ ብሎ እንደመለሰ አንባቢ ይረዳል ብዬ እንምታለሁ።

፫ኛ፤ በ፲፱፻፸፪ ዓ.ም ስዊድን ሃገር ኡፕሳላ ከተማ ካሮሊንስካ ቤተመጻህፍት ውስጥ በተደረገ ስብሰባ ላይ የሰጠው አንድ መልስ ጠያቂውን እና አብረውት የነበሩትን የኤርትራ ሰዎች ያስደመመ ነበር። የጥያቄው መንፈስ ደርግ የኤርትራ ታጋዮችን እየጨፈጨፈ ነው የሚል አዝማሚያ ነበረው። የፕሮፌሰር መስፍን መልስ “እናንተማ ቅቤ እየቀባችሁ ነው” የሚል ነበር። ምን ለማለት እንደፈለገ ሁሉም ስለገባው ከስብሰባው በኋላ ጠያቂውና ጓደኞቹ ከበው ሰላማዊ በሆነ መንፈስ ያወሩት ነበር፤ ለቀጥተኛ መልሱም አድናቆታቸውን ገልጸውለታል።።